

పతివ్రత ఆంతరంగికం

ఆమెకు ఆ వూళ్ళో మంచి పేరువుంది—పతివ్రత అని. తన పనేమో తానేమో తప్ప ఎవరిజోక్యం పట్టించుకునేదికాదు. వూరు చిన్న దయినా, ఆ వూళ్ళోకూడా ఆమెని ఎరగని వాళ్ళు—అంటే చూడనివాళ్ళు చాలామంది వున్నారు. ఇంటి పని అంతా ఆమె చూసుకునేది. పూజలూ పునస్కారాలూ, భర్తనే దైవంగా చూట్టం, పాచిపూడవటం, కళ్ళాపి జల్లటం, చెంబులు తోమటం, వంట చెయ్యటం మొదలయిన పనుల్లో ఆమె జీవితం పూర్తయ్యేది. ఆమె బయటకురావలసిన అవసరమే వుండేదికాదు. ఎప్పుడయినా పిడకపట్టుకొని పక్కయింటికి నిప్పుకోసం వెళ్తావుండేది. ఆ వూళ్ళో ఆమె రోజూ వెళ్ళే స్థలం, చెరువుగట్టుమీదవున్న తుమ్మతోపు. ఆ పనయినా కోడికూసినప్పుడు లేచి తీర్చుకునేది. ఇక ఆమె యితరులకంట పడవలసిన అవసరం ఏముంది?

ఇంత కట్టుదిట్టాల్లో జీవితం గడపడంవల్ల కాపరానికి వచ్చిన నాలుగయిదు సంవత్సరాల్లోనే ఆమె ఆ వూళ్ళో మంచి పేరు సంపాదించుకుంది. పలానా వారికోడలు అనిపించుకుంది. కొప్పుపెట్టి, అరణావెడల్పున బొట్టుపెట్టి, కాళ్ళకు వెండికడియాలు, వంకరకడియాలు, గొలుసులూ పెట్టి, చెంగుదోపినడస్తుంటే చూసినవాళ్ళంతా, “శ్రీ మహాలక్ష్మీ” అనుకునేవారు. “సీతమ్మతల్లి - కళ్ళపడితే నాలు, జల్మ తరించి పోతుంది” అనుకునేవారు.

అటువంటిమనిషి - పతివ్రత - ఈ ఆపదను ఎట్లా ఓర్చు

కుంటుంది? ఎట్లా సహిస్తుంది? ఎట్లా భరిస్తుంది? ఆమెకు ఈ ప్రపంచంలో ఆపదలేవు, బాధలేవు. ఆమె కాపరానికి వచ్చింతర్వాత ఇంతవరకూ నిజంగా ఒకే ఒకసారి బాధ పడింది. అది వాళ్ళ పెయ్య మొదటి యీతకు. ఆ పెయ్యని తన చేతులమీదగా పెంచింది. ఆ పెయ్య ఎదై నప్పుడు ఆమెకు ఎంత సంతోషం కలిగింది? పునుకొలు వారి ఆంబోతుదగరకు తీసుకువెళ్ళానంటే ఆమె పోట్లాడి సుంకరవాళ్ళ ఆంబోతుదగరకు పంపింది. పునుకొలువారి ఆంబోతు ముసల్ది — పైగా పర్వతంలాగా వుంటుంది. తనదూడ పసిది — పైగా వొట్టి అమాయకపుమోడు! అటువంటి ఆ పెయ్య ఈనలేక తన్ను కుంటూవుంటే ఆమెమనస్సు ఎంత కొట్టుకులాడింది! “గంగమ్మ తల్లీ, నీ కెంతకష్టం వచ్చిందే!” అని కళ్ళవెంట నీళ్ళు పెట్టుకుంది. మనస్సులో సుంకరీవాళ్ళ ఆంబోతునీ, సుంకరవాళ్ళనీ తిట్టిపోసింది.

అప్పుడుపడ్డది బాధ-మళ్ళీ ఇప్పుడు. కాని అప్పుడు కూడా తనపెయ్య నొప్పులు పడుతూవుంటే ఏ పొరలోనో సంతోషంగా వుంది. ఎక్కడో బరబర, జరజర, పరపర, జలజల మంటూవుండేది. కాని ఇప్పుడలాకాదు. ఆమాట వినేటప్పటికే మొదలునరికిన చెట్లలే కూలింది.

పట్టణం వెళ్ళినభర్త కాదుకిందపడి వచ్చిపోయాడనివార్త. ఒకరోజు పొద్దున్నే పాచి వూళ్ళుకుంటూ వుంటే పిడుగులాగా ఈవార్త వచ్చింది. ఈమాట విన్నది విన్నపళంగానే స్పృహ తప్పి పడిపోయింది. “అరునా, ఫల్గునా, కిరీటీ” అనేవాళ్ళు కూడా లేకపోయారు.

క్షణంలో ఈవార్త ఊరంతా పాకింది. “దొడ్డ యిల్లా

అమ్మా!" "ఏనాడు కాపరానికి వొచ్చిందో, గడపదాటి ఎరగ
దమ్మా!" "నడుస్తుంటే భూమి అరుగుతుండేమో అన్నట్లు
నడిచేదమ్మా!" అనుకుంటూ అమ్మలక్కలంతా బయల్దేరారు.
ఒక వితంతువు, "ఈ ఆపద నాబోటిదానికి రాగూడదూ!"
అని కోరుకుంది కన్నీటితో!

అంతా చుట్టూచేరారు. ఆమెకు సపర్యలు చెయ్యటం మొదలు
పెట్టారు. నీళ్లు అందిచ్చేవాళ్ళు అందిస్తున్నారు. మోహంమీద
చిలికేవాళ్ళు చిలుకుతున్నారు. కేకలు వేసేవాళ్ళు వేస్తున్నారు.
"అమ్మా, మా అమ్మే! నీ కెంత ఆపదవొచ్చిందే!" అని
ఏడ్చేవాళ్ళు ఏడుస్తున్నారు. అంతా గండ్రగోళంగా వుంది.

ఆమెకు స్పృహతప్పిందేగాని మెదడుఆటం మా నెయ్యలేదు-
ఆడుతూ నేవుంది. వొట్టప్పుడుకంటే ఇంకా తీవ్రంగా, వేగంగా
ఆడుతూవుంది. అనేక బొమ్మలు కనిపిస్తున్నయ్. అనేక
దృశ్యాలు వొస్తున్నయ్. కండలు తిరిగిన మొగాళ్ళు మీద
మీదకు వొస్తున్నారు, బోగంవాళ్ళు నృత్యంచేస్తున్నారు.
ఒకతె తాళం టకటక కొడుతూ పాడుతూవుంది.

నిన్నరాత్రీ

కలలోవొచ్చి

చెంతజేరీ

ముద్దులాడీ—

పైకి స్పృహతప్పి శవానికిమల్లే పడివుందిగాని ఆమెతల
మాత్రం కోలాహలంతో గండ్రగోళంతో, వొచ్చేపోయే బొమ్మ
లతో దృశ్యాలతో, బద్దలయి పోతూవుంది.

ఒక్కక్షణం ఆల్ క్లియర్.

తను లంగా కట్టుకొని ఆడుకొంటూవుంది. గుత్తంగా జాకెట్టు
తోడుకొనివుంది—నిరుడు కుట్టిచ్చింది. నిరుడు అమ్మ వొదు
లుగానే కుట్టిచ్చింది. బొమ్మల పెళ్ళిళ్ళు జరుగుతున్నై. రాధా
కృష్ణులు ఉమ్మాల్లో పవళింపుసేవ చేస్తున్నారు. తానువెళ్ళి
రాధ బొమ్మ ముందుకు నెట్టి ఇద్దర్నీ కలిపింది.

“బొమ్మల పెళ్ళిళ్ళు చేసుకుందాం?” అని అడిగాడు ఒక
పిల్లవాడు.

“ఛీ, ఎక్కడై నా మొగాళ్ళతో బొమ్మల పెళ్ళిళ్ళు చేసు
కుంటారా ఏమిటి?”

“ఏం చేసుకుంటే?”

“ఏమో!”

“అయితే పుల్లాట ఆడదాం?”

“ఎట్లావుంటుంది?”

“బాగుంటుంది”

“వొద్దమ్మా, అమ్మకొడతది”

“కాసేపే!... అమ్మతో చెప్పొద్దు...”

ఇంతలో తుపాను చెలరేగింది. పాతబొమ్మలు కొట్టుకు
పోయినయ్. ఆ తుపాన్లో పెన్నళ్ళు బలపాలూ కొట్టుకొచ్చినై.
ఎక్కడ చూసినా పెన్నళ్ళే! ఎక్కడ చూసినా బలపాలే!
ఆ పెన్నళ్ళన్నిటికీ ముక్కులువిరిగివున్నయ్. వాటికి ఎదురుగా
నిమ్మకాయలు కొట్టుకొచ్చినై! అవి పొంగుతున్నై — బుస
బుస పొంగుతున్నై.

“ఏయ్ పిల్లా?”

“ఏమయ్యా!”

“నిమ్మకాయ ఇస్తా?”

“.....”

“వదీ...”

“ఊరుకో... అయ్యో!”

“నా మాట ఏం చెపుతావ్?”

“.....”

“పిల్లా... ఏం పిలరా!”

తన ఇష్టలేకుండానే తీసుకున్నాడు. రెండుచేతుల్లో రెండూ తీసుకున్నాడు. ఏం చేస్తున్నామా? ఇంత హాయిగా వుండే!

“అమ్మా... డిష్...”

ఒక పెద్ద దేవాలయం. ఆమె పువ్వులు వల్చేంలో పెట్టుకొని వెళ్తావుంది. రోడ్డుకి రెండుపక్కలా చెట్లు దట్టంగా పెరిగినై ఆ చెట్లనవున్న కాయలు చూస్తే ఆమెకు వొణుకు పుట్టింది. వోళ్ళంతా జెర్రిపోతు పాకినట్లు జరజరామంది.

“చెట్లు బాగున్నయ్”

“.....”

“ఆ కాయలు...”

“.....”

“వాటి పేరేమిటి?”

“.....”

“ఛీ! అదేం పేరమ్మా!” ఎంత సిగ్గుపడింది. కాని ఆ పేరు గుళ్ళోకి. గుడి బయటికి ఆమె వెంటపడింది. పూజారి శరగోపురం పెడుతూవుంటే ఆపేరు జ్ఞాపకంవొచ్చి నవ్వుకుంది. పూజారి శరగోపురం తలకు ఆనించాడు. ఆనించాలనే ఆనిం

చాడు. ఆపేరు తనలోతాను పదేపదే అనుకుంది. కాని మనస్సులో అనుకోటం తృప్తినివ్వాలా. బయటకు అనాలి. ఆ ధ్వని వినాలి. గుడిచాటున తొంగుని నెమ్మదిగా ఆపేరు చెప్పుకుంది. ఆ ధ్వని వొళ్ళంతా పాకి చక్కలిగింతలు పెట్టుకుంది. ఆ రోజు మొదలుకొని తీరిగ్గా పడుకొని కళ్ళుమూసుకొని దేవాలయం మీద బొమ్మలు ఊహించుకుంటూ ఆ కాయలపేరు అనుకుంటూ వుండేది. ఏమిటో ఎందుకో బాగుండేది.

ఒక పుట్ట పుట్టింది. పెరిగింది - బ్రహ్మాండమంత పెరిగింది. బద్దలైంది. పుట్టలోనుంచి పాములు బిలబిలా లట లటా బయల్దేరినై. ఎన్ని పాములు! అన్నీ పాములే! ఆ పాములు జరుజరున కలుగులోకి పోతుంటే! — "అమ్మో, పాములే!"

"....."

"అబ్బా!!"

"....."

"ఉష్..."

"....."

"పాము... బూచి... .. ఛీ ఛీ"

కొబ్బరికాయలు... కొబ్బరిచెట్లు... ఆరటిచెట్లు ... గెలదిగి ఆరటిచెట్లు భారంగా వొంగితే ఆమెకు ప్రేమ కలిగింది — ఆ చెట్టుమీదా, తర్వాత గెలమీదా! తలకిందపెట్టుకొనిపడుకున్న పీటని తీసుకొని కావిలించుకుంది. పై భాగం చేత్తో నిమురుతూ "రా-రా నాతనయా, బిరబిరా రా-రా నాతనయా" అని పాడింది.

"అదేమిటి అబ్బాయి రవికలోకి చెయ్యిపోనిస్తాడు ... ఆడుకుంటున్నాడా?"

“ఉ... ఉ...”

“ఉ... ఉ...”

“పిచ్చిముండ”

వారాల అబ్బాయికి తలంటి పోస్తావుంది ... హిందీ, పాడు హిందీ... ఎవ్వరున్నాను? పాపం ఎన్నాళ్ళయిందో తలంటిపోసుకుని! వెనుకనుంచుని ఛాతీఅంచును తోమింది. స్తనాలు అతని వీపుకు తగిలినై. అతడు వెనక్కి తిరిగి చూశాడు. అదేమిటి అట్లా చూస్తాడు? ఇదేమిటి వొళ్ళంతా... నఖశిఖపర్యంతం?

రాత్రి పడుకుంది — “అబ్బే, నేను చెయ్యాలని చెయ్యలేదు. నేను అట్లా చేస్తానా?”

“....”

“అబ్బే, తమ్ముడు కాదా?”

“....”

“అదేమిటి తమ్ముడూ, జుట్టు అట్లావుంది? నూనె రాసి దువ్వగా?”

“....”

“చెంపలకి మసయింది తమ్ముడూ, తుడుస్తా”

“....”

“తమ్ముడూ — తమ్ముడూ — మా బాబే!... అట్లా...
... అట్లా...”

ఒక్కగాలి కొట్టింది. చెట్లన్నీ పడిపోయినయ్. పెద్ద వరద వొచ్చింది. వరద... వరద... ఏం వరద! వరదఅంచున మేడ. నురుగల్లే ఆ మేడ ఎప్పుడూ — వరద ఎంతపొంగినా సరే! — వరద అంచునేవుంటుంది. ఆ మేడలో ఒకమ్మాయి మత్తుగా

భారంగా కూర్చునివుంది. ఆ అమ్మాయికి రాత్రే కార్యం అయింది. ఆపిల్లని చూస్తే తనకి ఎంతజాలికలిగింది!

“నొప్పలమ్మా!” అడిగింది.

“... ..”

“వొళ్ళంతా నొప్పలా?”

“... ..”

“ఇక్కడా? ... ఇక్కడా? ... ఇక్కడా” వొళ్ళంతా నిమిరింది. ఆపిల్ల వొళ్ళుపిసుకుతూవుంటే ఆపిల్ల భర్తమీద ఎంత ప్రేమకలిగింది!—“మొగాళ్ళమ్మా-వొర్తి మొండి...”

ఎవ్వరది? పెట్రోమాక్స్ లైటులో గాలికొడుతున్నారు. లైటుకి గాలికొడుతుంటే తనగుండె దడదడా కొట్టుకుంటుందే! పొత్తికడుపులో ఏదో ఏదో తిరిగినట్లు వుంటుందే!

అకస్మాత్తుగా అన్నీ జంతువులుగా మారినై. రకరకాల జంతువులు... పక్షులు— కోళ్ళున్నయ్. ఒకపుంజు పెట్టని “కకకక” అంటూ తరుముతూవుంది. పెట్ట, రెక్కలు విప్పకొని పరిగెత్తింది. ఎంతదూరం పరిగెత్తుతుంది బిడ్డ! పుంజు ముక్కుతో పెట్ట ముందు జుట్టుపట్టుకొని పైకెక్కింది. పెట్టతోక పైకెత్తింది. పుంజు తోకమడిచింది,

“ఓసి నీదుంపతెగా! ఎంతవిసిగించావే!”

“_____”

“ఎందుకటా విసిగించటం?”

“_____”

“విసిగిస్తే బాగుంటుందా?”

“_____”

“బాగావుందే!”

“_____”

“మరితాను — ?”

అదేమిటి పాలేరు కొబ్బరికాయలు అట్లా పగలగొడతా
డేమిటి? — అబ్బా — కొంచం నెమ్మదిగా కొట్టగూడదా? వాడి
కండలుచూడు. ఎట్లా పైకి తిరిగివున్నయ్! వాడు చేతులు
పైకి ఎత్తితే ఎదురొమ్ము అంచులు ఎట్లా వుబ్బుతున్నయ్!

వాడు పడుకున్నాడు. గుర్రుపెట్టి నిద్రపోతున్నాడు. ఆమెకు
నిద్ర పట్టటంలా. దొర్లి తే మంచం వొత్తుకుంటూవుంది. బొక్క
బోర్లా పడుకుంటే! అబ్బే, మరీ ఇబ్బందిగా వుంది. లేచి నెమ్మ
దిగా వాడు పడుకొన్న చోటుకి వెళ్ళింది. నెమ్మదిగా కాలి
బొటమనవేలితో చంకలో తన్నంది. వాడు తుళ్ళిపడిలేచాడు.

“ఏం, అమ్మా?”

“ప్రే”

“ఎందుకు?”

“దారికి అడ్డంగా పడుకున్నావేం?”

కాని నిజంగా వాడిని అందుకేనా తాను తన్నింది. అందుకే
అయితే బొటమనవేలు ఉపయోగించటం ఎందుకు? చంకనే
ఏమికోవటం ఎందుకు? వాడు వొస్తున్నాడు. సింహంలాగా
వస్తున్నాడే! అదేమిటి వాడి చూపులు? ఏమిటి అంటాడు?
వాములదొడ్డా? బస్తాలవెనకా? వాడి ఎదురొమ్ము ఎట్లావుంది?
తల ఆన్చి పడుకుంటే హాయిగా చలవరాతి తిన్నెకమల్లే
వుంటుంది. మీసాలు — దవడలు — చేతులు వేస్తున్నాడు.
ఎందుకు? ఏంజేస్తాడు? చెరచటం అంటే ఏమిటి? ఎట్లా

వుంటుందో! అదుగో నవ్వుతున్నాడు. చేతులు చాస్తున్నాడు, పట్టుకుంటున్నాడు, ఆమె అతని పట్టు విడటానికి తన్నుకుంది. వాడు ఆమెను చేతుల్లోకి ఎత్తుకొని ముద్దుపెట్టుకోబోయాడు. ఆమెరక్కింది. వాడు కోపంగా ఎత్తి కుదేశాడు. పాతివ్రత్యంతో ఎండుకొని ఇలకరుచుకుపోయిన ఆమె నరాలు ఆ వూహతో సళ్ళిచ్చినయ్. రక్తం మామూలుగా ప్రవహించటం మొదలు పెట్టింది. వాడు ఆమెను లేవకుండా అదిమిపెట్టాడు,

“ఊ—ఊ—అబ్బా—వొద్దు—ఛీ! పాడు నొప్పి—

“కాదు—వారే వెంకా?”

ఈమాటలు ఎవ్వరికీ వినబడలేదు. ఆమె మూలుగుతూ లేవటం మాత్రమే అందరికీ కనిపించింది. “తేరుకుందమ్మా! నీళ్ళు తాగించడమ్మా!” అన్నారు అంతా.

ఆమె లేచి పక్కనవున్న పదహారేళ్ళ అమ్మాయిని కావి లించుకొంది. ఆ పిల్ల వొళ్ళు ఇంత వెచ్చగా వుండే! ఇంత గట్టిగా నున్నగా తగుల్తుండే! మూలుగుతూనే ఆ పిల్ల వొళ్ళంతా సవరదీసింది. బుగలు నిమిరింది. గాఢంగా కావిలించుకొంది. చేతులు—ఏంచేసేవో! మళ్ళీ ఆమెకు స్పృహ తప్పింది. ఈ సారి లేవలేదు. ఎత్తినచెయ్యి పడిపోయింది. ఆ చేతికింద మన ఆధ్యాత్మిక నాగరికత ఇచ్చిన బుళాకీలు, ముక్కుపుడకలు, మట్టెలు. మంగళసూత్రాలు పిప్పి పిప్పి అయినై. అంతే ఆమె ఇక లేవలేదు.

“పతివ్రతమ్మా” “దొడ్డయిల్లాలమ్మా” అన్నారు అంతా. నెలరోజులు తిరిగివచ్చేటప్పటికి పతివ్రతపేర ఆవూళ్ళో ఒక దేవాలయం వెలిసింది.

